

IT-TUBRU

14 ta' Novembru 1971

ta' J.P. VASSALLO

Erba' njamiet u fuq faldrappa sewda,
Erba' xemgħat inemmnu ftit sfajrin,
Erba' suldati b'rashom baxxa mnikkta,
Mistrieħa idhom fuq ċipp t'azzarin.

Fwieħa ta' nċens u kant mismut ta' l-orgni
Mrażżan, meqjus, ilissen diqa u sabar,
Jgħammed il-ghajn bid-dmugh u jnissel tama
Ta' hajja w ferħ 'l bogħod, 'l bogħod mill-qabar.

Dan kollhu għadda: għabet din id-dehra
Li kienet twennes tifkira ta' mrar;
Qoxra ta' frotta hi id-dehra ħelwa
Thaddan il-qalba sakemm ħinha sar.

Għaliex, għaliex is-simbolu warrabtli
U r-rabta ta' l-imghoddi hekk stmerrejt?
Nibki l-warrani u ma nistax nistejjer...
Għaliex vojġ għewwa qalbi hekk ħallejt?

Bis-sensi dnibt u b'sensi rrid nadura,
U ngħożż irrid il-wirja tal-ħolqien,
Ngħannaq ħalluni s-simbolu ma' Qalbi
Għax simboli biss nara kullimkien.

Baħar u xemx u bewsa ta' l-imħabba,
U l-ghana tal-ghasafar qalb il-ħdura,
Tbissim u dmugh, tigrib u ferħ u sabar
Huma tar-ruħ il-ghalf u il-maxtura.

* * *

ISS'INŻEL XEMX

Fuq soqfa mqaxxra x-xemx, għax thobb, titgħażzen
u tilgħab mas-sħabiet li qed jiċċarrtu.

L-ulied samrana jħarsu 'l fuq jitolbu:
"Iss' inżel, xemx, u ħalli demmna jiksaħ."

Oliver Friggieri

HAMES LIMERIKKI

TA' VINCENT CARUANA

Kien hemm mara vicin ta' Kastilja
Li xhin bdiet sabiex tiekol kustilja
Belgħet għadma bil-ponta.
Fuqha għet il-mewt pronta.
U l-kustilja kiluha l-familja.

Kien hemm raġel mill-Belt, ħdejn ix-Xatt;
Dejjem jiġbed, ma kien jieqaf qatt.
Mhux jiġbed għax dagħaj;
Jiġbed spiss is-saqaj',
U kultant anki jiġbed ritratt

Kien hemm mara fil-qrib ta' Bingemma
Illi kienet thobb ħafna tissemma'.
Mhux tissemma MIN-nies.
'Ma tissemma' LIN-nies;
U b'hekk ħafna stejjer iġġemma'.

Kien hemm mara xi mkien lejn il-Mosta
Magħrufa li hi bosta tosta.
Dak li trid u tiggosta
Minnek tieħdu bil-frosta,
U l-ittri bla bolli timqosta.

Kien hemm raġel li jismu Kalanġ
Tiela b'rota mit-Telgħa tal-Ganġ,
Iżda b'xorti ħażina
Inqatgħetlu l-katina,
U għalhekk reġa' lura bħall-granċ.

NOTA TA' L-AWTUR — Fit-tielet limerikka hemm tliet darbiet il-kelma "tissemma". Nahseb li dik tat-tielet vers għandha tinkiteb mingħajr apostrofu (tfisser "to get mentioned"), filwaqt li t-tnejn l-oħra għandhom jinkitbu bl-apostrofu (ifissru "to overhear").